

ХАТНЯЯ ЭНЦЫКЛАПЕДЫЯ

СЕЗОН НАРЫХТОВАК

АГУРОЧКІ Ў ЗАПАС

Па-балгарску

На 10 кг агуркоў спатрэбіцца: 4 л вады, 1 л 9%-га воцату (пажадана з эстрагонам). 400 г цукру, 150 г солі, па 30 гарошын чорнага і духмянага перцу, 10 шт. гваздзікі, 5 лауровых лістоў, 2 ч. л. гарчычнага насення.



Слоічкі (0,5 л або 0,7 л) напоўніце маленькімі агурочкамі 4-8 см у даўжыню, не болей. Укладзіце ў кожны па адным парасоне кропу. У ваду дадайце ўсе прыправы і кіпяціце роўна 20 хвілін, разліце па слоіках. Закрывіце накрывкамі, закатайце. І пастэрызуйце дакладна 15 хвілін пры тэмпературы 75-80 °С. Тады агурочкі застануцца хрумсткія і натуральна зялёныя.

Дарэчы, воцат з эстрагонам ужо з'явіўся ў продажы. Але калі не знойдзеце, можаце зрабіць самі: на 1 л воцату — 20-25 г сухой травы эстрагону. Настойваць тыдзень.

Без расолу

Для гэтага спосабу нарыхтоўкі спатрэбяцца маладзенькія, зусім зялёныя агурочкі і драўляная бочачка не вельмі вялікага памеру, дно якой засыпаюць сантыметровым слоем солі. Агуркі ставяць вертыкальна, як мага шчыльнай адзін да аднаго, прамежкі паміж імі запаўняюць здробненым кропам. Запоўненую такім чынам бочачку суткі вытрымліваюць пры пакаёвай тэмпературы, пасля чаго засыпаюць зверху соллю, шчыльна закрываюць векам і змяшчаюць у склеп. Прыгатаваныя па гэтым рэцэпце агуркі перад ужываннем вытрымліваюць у халоднай вадзе. Яны атрымліваюцца незвычайна хрумсткімі і, нягледзячы на салёнасць, захоўваюць водар свежых агуркоў.

ЧАСТУЙЦЕСЯ!



Пірог з чарніцамі

Спатрэбіцца. Для цеста: 150 г масла, 100 г (0,5 шклянкі) смятаны, 0,5 ч. л. соды, 50 г цукру, 2,5-3 (300 г) шклянкі мукі. Для заліўкі: 2 яйкі, 200 г смятаны, 100 г цукру, 2 ст. л. мукі, ванілін, карыца. Чарніцы — 1,5 шклянкі.

Масла растапіць на слабым агні. Размяшаць у ім цукар. Зняць з агню, даць крыху астыць і ўліць смятану. Прасеяную муку ўводзім паступова! Соду пагасіць воцатам і дадаць у цеста. Добра вымесціць.

Змазваем форму алеем і размяркоўваем рукамі тонкім пластом па форме наша цеста, не забываючы зрабіць борцікі! Высыпаем чарніцы. Робім заліўку: смятану злёгка ўзбіваем з яйкамі, дадаём цукар, ванілін і муку. Заліваем нашы ягадкі! Шчодро (калі любіце, вядома!) пасыпаем пірог карыцай праз сіта. Выпякаем у разагрэтай да 180 °С духоўцы 20 хвілін, затым тэмпературу крыху памяншаем, калі бачна, што краі падсмажыліся, і выпякаем яшчэ 10 хвілін. Заліўка ў духоўцы падыемца, а потым апусціцца — гэта нармальна!


Злёгка даём астыць, вымаем з формы і здымаем пробу! Пры жаданні чарніцы можна замяніць іншымі ягадамі.

РАПТАМ СПАТРЭБІЦА

Сланечнікавы алей на дачы

Ад плям на вопратцы

Плямы фарбы на вопратцы не рэдкасць на дачным участку. Часта мы і не спрабуем іх вывесці. Але ахайнасць і чысціня — лепшыя сябры рэчаў, нават калі вы апранаеце іх толькі ў агарод. Умова адна: пляма павінна быць свежай. Нанясіце на яе алей і пачакайце 5-10 хвілін. Пасля адмойце сродкам для мыцця посуду.



Ад насякомых



Калі на ваш дом перыядычна здзяйсняюць нашэсце мурашы, вы можаце засцерагчы прадукты, якія там захоўваюцца. Для гэтага трэба абмазаць алеем краі пакетаў ці слоікаў з крупамі. Гэта датычыцца і прадуктаў для пікніка. Такі прасты спосаб дапаможа адпудзіць назойлівых насякомых.

Мухі атакуюць, а клейкую стужку вы не набылі? Ёсць выхад! Прыгатаваць спецыяльную сумесь сваімі рукамі: расплаўце канфоль (90 г), дадайце алей (30 г) і 1 ч. л. мёду (або сіропу), нанясіце атрыманую сумесь на шчыльную паперу — «ліпучка» гатовая!

Ад рыпання

Рыпанне ўваходных дзвярэй або дзверцаў шафак жудасна раздражняе. Асабліва непрыемна, што ўзнікае яно нечакана і ў самы непадыходзячы момант. Як на злосць, менавіта тады, калі патрэбных сродкаў няма пад рукой. Тут на дапамогу зноў прыйдзе алей! Памажце ім завесы. Аднак праз некаторы час усё ж такі апрацуйце іх спецыяльнай змазкай. Тое ж самае тычыцца замкоў на вопратцы. Заядае «сабачка» на дачнай сумцы або куртцы? Адказ вы ўжо ведаеце!

Калі адключылі святло

Навальніцы далёка не лепшыя сябры дачнікаў. Асабліва калі яны моцныя і з наступствамі. Адно з самых непрыемных — адключэнне электрычнасці. Не жадаеце сядзець чакаючы святла? Купіце масленую лямпу! Вядома, існуе і спецыяльнае масла для выкарыстання ў гэтых няхірых агрэгатах, але ў крайнім выпадку яго замяніць звычайны сланечнікавы алей.

Для пазногцяў

Праца на градах — абавязковая частка дачнага жыцця. Аднак пасля яе пазногці знаходзяцца ў вартым жалю стане. Выйсце ёсць: перад работай нанясіце на іх алей. Ён створыць ахоўную плёнку, якая не дасць бруду «ўвесціся» ў ногцевую пласціну.



Ад болю ў горле

Адчуваеце, што з раныцы запяршыла ў горле? І тут алей прыйдзе на дапамогу!

Палашчыце горла 3-4 разы на дзень цёплым алеем: ён змякчае сімптомы і валодае дэзінфекцыйнымі ўласцівасцямі. А значыць, хваробатворныя бактэрыі будуць пераможаныя!

СЁННЯ

Сонца

	Усход	Захад	Даўжыня дня
Мінск —	4.50	21.39	16.49
Віцебск —	4.32	21.37	17.05
Магілёў —	4.40	21.29	16.49
Гомель —	4.45	21.17	16.32
Гродна —	5.07	21.53	16.46
Брэст —	5.16	21.45	16.29

Месяц

Маладзік 04.07—11.07.

Месяц у сузор'і Дзевы.


Імяніны

Пр. Георгія, Давыда, Дзяніса, Івана, Ціхана. К. Веранікі, Зянона, Мікалая.



Фота Ліны МАЛІНІНАЙ.

ЗАЎТРА



УСМІХНЕМСЯ

Каментатар футбольнага матча:

— І толькі на 25-й хвіліне матча адбылося тое, чаго з нецярпеннем чакалі тысячы балельшчыкаў: на стадыён прывезлі свежае піва.

Безвыходнасць — гэта калі ў адзінокага мужчыны алергія на пельмені. Усё астатняе дробязі.

Жанчына і секс — гэта як чыноўнік і хабар. Спачатку: — Ой, што вы, не-не!

Потым: — А што так мала?!

На тэсціраванні па літаратуры выпускнік Сідараў істотна ўзбагаціў сэнс знакамітага выслоўя Сакрата «Я ведаю, што нічога не ведаю».

Ён дапісаў: «І ведаць не хачу».

— Спадарыня, а што вы робіце ў суботу ўвечары? — Патэлефануйце ў нядзелю. Я раскажу.



Малюнак Аляксандра КАРПЮКЕВІЧА.

Даты	Падзеі	Людзі
------	--------	-------

9 ЛІПЕНЯ

1816 год. Нарадзіўся Мацвей Лавіцкі, філосаф-дэмакрат, асветнік і публіцыст. Вучыўся ў Віленскай медыка-хірургічнай акадэміі, працаваў лекарам у Коўне і Беластоку. Прымаў актыўны ўдзел у рэвалюцыйна-дэмакратычным руху і ў дзейнасці звязаных з ім таемных таварыстваў, якія абвешчалі неабходнасць сацыяльна-палітычных зменаў у грамадстве і вялі асветніцкую работу сярод насельніцтва. У 1840 годзе арыштаваны і высланы ў Сібір. Супрацоўнічаў з часопісамі «Звязда» і «Навукова-літаратурны дзёнік», якія ў той час былі органамі прагрэсіўнай грамадскай думкі на тэрыторыі Беларусі, Украіны і Літвы. Лавіцкі ўнёс значны ўклад у развіццё філасофскай думкі і ў вучэнне аб грамадстве і маралі. Яму былі блізкія і зразумелыя ідэі сацыяльнай справядлівасці і салідарнасці людзей працы, ідэі свабоды, гуманізму.

1901 год. Быў заснаваны Віленскі мастацкі гурток. Дзейнічаў у Вільні ў 1901—1904 гадах. Асноўныя мэты: каардынацыя дзейнасці мясцовых мастакоў, развіццё і распаўсюджванне розных відаў мастацтваў у грамадстве. Арганізаваны аддзелы: мастацкі, музычны, літаратурна-драматычны і шахматны. Праводзіліся заняткі



па маляванні з натуры, ладзіліся музычныя і літаратурныя вечарыны, ставіліся аматарскія спектаклі, чыталіся даклады па мастацтве. У 1908 годзе члены былога гуртка арганізавалі Віленскае мастацкае таварыства.

1941 год. У Суражскім раёне ў ліку першых створаны партызанскі атрад пад кіраўніцтвам М.Ф. Шмырова. Падзвіг Міна Шмырова, які не здаўся фашыстам, нават ахвяраваўшы сваёй сям'ёй, стаў асновай для вядомага верша Аркадзя Куляшова «Балада аб чатырох заложніках».

Было сказана

Васіль ВІТКА, паэт:

«Лес, і рэчку, і клёкат бусловы, Чалавечую ўсмішку ўраз

Можна знішчыць адным толькі словам, Што бяздумна вырвецца ў нас».